

Врз основа на член 11 став (4) а во врска со член 11 став (3) точка 1) од Законот за евиденциите во областа на здравството („Службен весник на Република Македонија“ број 20/09, 53/11, 164/13 и 150/15), министерот за здравство утврди:

## **ПРАВИЛНИК ЗА ФОРМАТА И СОДРЖИНАТА, КАКО И НАЧИНОТ НА ВОДЕЊЕ, ОБРАБОТУВАЊЕ И ЧУВАЊЕ НА РЕГИСТАРОТ ЗА РАК - МАЛИГНА НЕОПЛАЗМА**

### **Член 1**

Со овој правилник се утврдува формата и содржината, како и начинот на водење, обработување и чување на регистарот за рак - малигна неоплазма.

### **Форма и содржина**

#### **Член 2**

Регистарот за рак - малигна неоплазма е агрегирана електронска форма на сите поеденични индивидуални евиденции за малигни неоплазми пополнети од страна на здравствените работници согласно Законот за евиденциите од областа на здравството, преку Националниот систем за електронски евиденции во здравството, а систематски контролирани и потврдени од овластени лица во Центрите за јавно здравје и Институтот за јавно здравје.

### **Водење и обработување**

#### **Член 3**

(1) Начинот на водење, пренос на податоци од Центрите за јавно здравје кон Институтот за јавно здравје на Република Македонија, како и начинот на обработката на податоците од обрасците за малигна неоплазма се вршат согласно одредбите од Законот за евиденциите во областа на здравството.

(2) Овластени лица од Институтот за јавно здравје имаат пристап за потврдување на завршен процес на обработка на агрегираните податоци од секој поединечен електронски запис пристигнат за конкретен пациент, односно потврда на завршено сумирање на податоци во еден финален електронски запис.

(3) Со процесот на потврдување на финалниот електронски запис од страна на овластеното лице во Институтот за јавно здравје, записот станува составен дел од Регистарот за рак – Малигна неоплазма.

(4) Обработка на податоците од Регистарот за рак – малигна неоплазма согласно законските обврски врши Институтот за јавно здравје на национално ниво.

(5) Право на обработка на податоци за статистички цели од национален интерес има и Медицински факултет – Институт за епидемиологија, биостатистика и медицинска информатика, како и Медицински Факултет – Институт за социјална медицина, како и Државниот завод за статистика.

### **Член 4**

Регистарот за рак - малигна неоплазма, кој се води врз основа на член 11 од Законот за евиденциите од областа на здравството, претставуваа составен дел од Националниот систем за електронски евиденции во здравството.

### **Начин на чување на податоци**

#### **Член 5**

(1) Податоците содржани во Националниот систем за електронски евиденции во здравството се чуваат согласно правилата за начинот на правење на сигурносна копија,

архивирање и чување, како и за повторно враќање на податоци согласно прописите за заштита на личните податоци, како и согласно одредбите за техничките и организационите мерки за обезбедување на тајност и заштита на обработката на личните податоци.

(2) Во Националниот систем за електронски евиденции во здравството се чуваат податоците по принцип на различни верзии на софтверот.

(3) За секоја верзија на податок се евидентира датум, време и корисник кој го извршил внесувањето и/или ажурирањето на податокот.

(4) Секое ажурирање на податок резултира со нова верзија на податокот.

(5) Бришење на податок резултира со креирање на нова верзија на податокот со статус „избришан“.

### Начин на заштита на податоци

#### Член 6

(1) Податоците содржани во Националниот систем за електронски евиденции во здравството се класифицираат во основно, средно и високо ниво на заштита согласно прописите за заштита на личните податоци.

(2) Заштита на податоците се врши на начин уреден согласно одредбите за техничките и организациски мерки за обезбедување тајност и заштита на лични податоци, одредбите за заштита на лични податоци и одредбите за евиденциите во областа на здравството.

### Завршни одредби

#### Член 7

Со денот на влегување во сила на овој правилник престануваат да важат постоечките правила за формата и содржината, како и начинот на водење, обработување и чување на регистарот за рак - малигна неоплазма.

#### Член 8

(1) Овој правилник влегува во сила од денот на донесувањето, и истиот ќе се објави на веб страната на Министерството за здравство.

(2) Одредбите од член 2 и член 4 на овој правилник ќе отпочнат да се применуваат од денот на стекнување на технички услови за електронско водење на Регистарот за рак - малигна неоплазма преку Националниот систем за електронски евиденции во здравството, но не подоцна од 01.03.2020 година.

(3) Начинот на Водење на Регистарот за рак – малигна неоплазма согласно овој правилник, до денот отпочнување со примена на електронскиот систем, преку Националниот систем за електронски евиденции во здравството ќе се водат во хартиена форма или други електронски бази на податоци.

Бр. 17-224/1  
08-01-2020 година

Скопје



МИНИСТЕР

Доц. д-р Венко ФИЛИПЧЕ